

Karakinan te Waaki n Kakukurei n te Utu

“Ko kona n tuangai riki karakinan te utu?” E titiraki Lorrain.

Iroun Lucy Stevenson Ewell
(E boboto i aon te karaki ae koaua)

E riki te karaki aei i Vanuatu.

Ewiingare Lorrain ngke e anenei kabanean taekan te kuna. E a bon tibwa bwara aia tai n anene n te Moanrinan. Ngkai e a bon boo aia tai n nakon aia kiraati.

Ma, e a teirake Titita Taleo. “I tangiria ni kan kaongoi ngkami taekan te waaki ni kakukurei n te Moanrinan ae e a uakaan,” e taku. “Ti tangiri ngkami n tatabemani ngkami nako bwa kam na reiakina rongorongoa kaain ami utu. Tuangia ami karo karakinaia ami utu. Ngkanne n tain te waaki ni kakukurei,

kam kona n tibwauai bwaai ake kam a tia n reiakin.”

Ngke e roko ni mweengana Lorrain imwiin te taromaui, e rangi n ingainga. E reke irouna te beeba ae rangi ni bubura ao e a uotia nakon te taibora. E a bon rangi ni kan reiakina rongorongoa ana utu!

E a korea tamnein te kai ni kateiriki Lorrain iaon te beeba. E buokia tinana ao tamana n tiberiingii aara ni kabane. Ngkanne e a kanimii tamneia kaain ana utu iaon te beeba arei.

“Aran tibutorum te unaine bon Lorrain naba,” e taku tinana. “Ti bon araniko imwiina.”

“Auee,” e taku Lorrain.

“Tibum ae Lorrain bon te aine ae rangi n tatangira.” E wiingare tinana. “Ngke a bane kanaan aia ai aomata n te kaawa, tibum ae Lorrain e tibwauai ana aia ma ngaiia.”

Reiakinan taekaia ana utu e bon kaunga! “Ko kona n tuangai riki karakinan te utu?” E titiraki Lorrain.

“E kona n karakina nakoim moan rokona n te tembora tamam,” e taku tinana. “Ai tibwa onoua ana ririki n te tai anne. Ngaia ma ana karo a kataua te mwananga ae abwaabwaki nakon te tembora i Nu Tiran.”

E tatangiria ni kan ongongora rongorongon te tembora Lorrain. “Karakinna nakoim, Tamau!” e taku.

“Te moan bwai ti bon toka n te waanikiba nako Nu Tiran. Ti a manga buti n te bwati. Bon te mwananga ae abwabwaki.” E kaota tamnein te tembora taman Lorrain nakoina. “N tokina ngai ma au karo ti a rin inanona. Ti a kabaeaki bwa te utu. Anne nanona bwa ti a ikotaki n aki toki!”

Anne e angan Lorrain te kukurei inanona. E kukurei ngkai e kona n ongora karakinaia ana utu.

N tokina e roko ingabongin te waaki ni kakukurei n te Moanrinan. Lorrain e bon buoka tinana ao Titita Taleo n katauraai bwaai ni kabane n te umwantabu.

Ao a ongo te rongorongoa ae moan te kakukurei. E nang kateaki te tembora iaon abaia!

E bon rangi ni kukurei Lorrain. Ngkana e a roro raoi n te rin n te tembora, e aki kainanoia bwa e na mwananga n ae raroa!

N te tairiki anne, a bane n roko raoraon Lorrain n te waaki ni kakukurei n te Moanrinan. Atei a bane n tibwauai bwaai ake a tia n reiakin n aia utu. Ngke e a roko n ana tai Lorrain, e a kaota ana beeba are e mena iai ana kateiriki.

“I bon rangi ni kukurei n reiakinan taekan au utu,” e taku. “I reiakina ae I ingoanaki imwiin tibutoruu te unaine. I reiakina naba te moan tai are a rin kaain au utu n te tembora. Te tembora e na buoka ara utu n riki bwa te utu ae akea tokina.” E a manga roko naba te namakin ni kukurei arei. “I rangi ni kukurei kai e nang reke ara tembora i Vanuatu ikai.”

E tekateka Lorrain ma te moangare iaon moamona. E karabwarabwa ngkai e kona n rikirake n riki n aron Iesu. Ao e karabwarabwa ibukin te tembora! E aki kona n tataninga te bong are e na rin iai n te bong teuana. ●



WAAKI NI KAKUKUREI N TE MOANRINAN

Ni katoa wiiki n te taromaui, ko kona n nakon te Moanrinan ma atei riki tabeman man am uote ke mwaanga. N tabetai ao iai waaki ni kakukurei n te Moanrinan ni boong tabeua inanon te wiiki. Ko kona n kaei waaki ni kakukurei aikai n reiakina taekan Iesu ao n karekea te unga!